

*ID-DEVOZZJONI LEJN IL-MADONNA
ĠEWWA HAŻ-ŻEBBUĠ*

Il-Kappella “Ta’ Mamo” ddedikata lill-Assunta



kitba ta’ **Odette CORTIS**
B.A. (Hons.) Hist.

Meta wiehed jibda jdur fil-gzejjer Maltin żgur jinnotta li hafna mill-irhula u l-ibliet huma ddedikati lil Ommna Marija Santissima taht il-forma ta’ hafna titli differenti. L-iktar titlu importanti u famuż huwa dak ta’ Marija Santissima mtellgħa s-sema jew ahjar “Santa Marija”. F’dawn il-gzejjer insibu tmien parroċċi ġewwa Malta u tnejn ġewwa Għawdex iddedikati lil Santa Marija. Dan barra l’hafna kappelli li hawn imxerrdin li huma ddedikati lill-Madonna. Fl-irhula l-ohrajn, allavolja mhumieħ iddedikati lill-Madonna, żgur li xorta għandhom devozzjoni lejn Omm Alla. Xhieda ta’ dan huma d-diversi niċeċ, statwi u kwadri li nsibu mxerdin f’diversi knejjes. Dawn probabbli saru bhala sinjal ta’ ringrazzjament jew inkella bhala mezz ta’ protezzjoni għaliex il-Madonna hija dik il-persuna li dejjem tidhol għalina quddiem Alla u Alla żgur mhux ser jiċhad it-talb tagħha. Hija dejjem kienet u għadha tgħin lill-poplu tagħna f’mumentu diffiċli, per eżempju fl-Assedju l-Kbir, fil-pesta tal-1813 u anke fit-tieni gwerra dinjija.

Haż-Żebbuġ u l-għażla tal-Protettur tiegħu

Bhalma kulhadd jaf. ir-rahall ta’ Haż-Żebbuġ huwa wiehed mill-eqdem irhula ta’ Malta. Xhieda ta’ dan huma l-fdalijiet pre-istoriċi u neolitiċi li nstabu viċin “Ta’ Trapani” u fi Triq Antonio Sciortino. Instabu wkoll fdalijiet ta’ katakombi Rumani f’Wied Qirda u f’Wied Heris.

Għall-ewwel iż-Żebbuġin ma kellhomx knisja tagħhom u għalhekk kien ikollhom imorru jisimghu l-quddies f’xi knejjes ohra. Għalhekk hassew li għandhom jibnu knisja għalihom li kellha sservi għall-bżonnijiet tagħhom u propju meta dawn ġew biex jibnu l-Knisja tagħhom, iddeċidew li jiddedikawha lil San Filep t’Aggira.


Għaliex għażlu lil dan il-Qaddis? Dan għaliex il-benefattur ewlieni Filippu minn Catania, li kien mizzewweg Żebbuġija u li kien huwa li offra l-art biex fuqha tinbena l-knisja, għamel kundizzjoni liż-Żebbuġin. Din kienet li l-knisja li tinbena kellha tkun iddedikata lill-Protettur tiegħu. Hekk sar, u San Filep għadu u jibqa’ l-Protettur taż-Żebbuġin kollha.

Id-Devozzjoni lejn il-Madonna

Imma madankollu, xorta wahda l-poplu Żebbuġi għandu devozzjoni kbira lejn il-Madonna. U xhieda ta’ dan huma d-diversi statwi, pitturi u niċeċ li huma ddedikati lill-Madonna. Biss biss wiehed jista’ jinnotta li l-ikbar ammont ta’ niċeċ li nsibu ġewwa Haż-Żebbuġ, wara dawk iddedikati lil San Filep, huma dawk tal-Madonna.

Xhieda ohra ta’ qima u imhabba lejn il-Madonna jidher fil-twaqqif tal-fratellanzi. F’Haż-Żebbuġ insibu sitt fratellanzi u erba’ minnhom huma ddedikati lill-Madonna. Dawn huma tar-Rużarju (1588), dik tal-Karità (1696), dik taċ-Ċintura (1723) u l-fratellanza tad-Duluri (1813).¹

Inbnew ukoll diversi kappelli madwar Haż-Żebbuġ li huma ddedikati lill-Madonna taht titli differenti. Fost l-ohrajn insibu l-kappella tal-Lunzjata (1676), il-kappella tal-Viżitazzjoni tal-Madonna f’Wied Qirda (1703), il-kappella tal-Kunċizzjoni, il-Kappella ta’ Sidtna ta’ l-Angli, il-kappella tad-Dawl u l-Kappella ta’ Santa Marija f’Hal-Muxi.²



Niċċa artistika tal-Madonna tar-Rużarju.

Kienet teżisti devozzjoni lejn l-Assunta f’Haż-Żebbuġ?

Ir-risposta hija fl-affermattiv, anzi hija devozzjoni antika wkoll. F’Haż-Żebbuġ kienu jeżistu erba’ knejjes f’għieħ l-Assunta imma tnejn biss għandhom jeżistu llum il-għurnata. Dawn huma l-kappella ta’ Santa Marija f’Hal-Muxi u l-kappella ta’ Santa Marija mtellgħa s-



Il-Kappella ddedikata lil Santa Marija f'Hal Muxi, fil-periferija ta' Haż-Żebbuġ u li nbriet fl-1775.

sema jew ahjar kif jafuha hafna "Ta' Mamo".

Il-Kappella "Ta' Mamo"

Din il-kappella hija wahda mill-eqdem

kappelli li ġew mibnija ġewwa Haż-Żebbuġ. Izda mhux minn dejjem kienet iddedikata lill-Assunta għaliex qabel kienet iddedikata lis-SS. Salvatur. Imma għall-habta ta' l-1500 iddedikawha lill-Assunta. Anke Luret Vella, fil-ktieb tiegħu "Storja ta' Haż-Żebbuġ" ukoll isemmi li:

"Meta Mons. Dusina ġie jżur lil Haż-Żebbuġ nhar is-Sibt 5 ta' Frar 1575, flimkien mal-Patri Majj. Damjan Taliana, fir-rapport tiegħu semma' tlieta u għoxrin kappella li kienu diġà jeżistu f'Haż-Żebbuġ u fosthom hemm imsemmija L-Assunta Ta' Mamo."³

Fis-snin 1592 u 1593, il-gżejjer Maltin inhakmu mill-pesta u ż-Żebbuġin mehlusa bnew knisja f'ġieħ Santu Rokku, il-qaddis protettur ta' din il-marda. Din inbniet viċin il-knisja "Ta' Mamo" li kienet ġiet abbandunata. Tant hu hekk li fl-1608 kienet ser tiġġarraf u kien Ġanni Pisani li pprova jirrangaha, imma t-tiswija kienet saret ta' fuq fuq. Għalhekk ġiet magħluqa b'ordni ta' l-Isqof fit-8 ta' Dicembru 1658. Kellu jkun il-kjeriku Salvu Balzan li beda jerga' jjeħu hsiebha. Dan żamm kelmtu u meta miet fis-17 ta' Mejju 1685, halla ġidu kollu b'risq din il-knisja. Bi flusu nbriet il-knisja li naraw illum mibnija fuq il-pjanta ta' Lorenzo Gafà.

Il-knisja damet tinbena xi sentejn u tberket fl-14 t'Awwissu 1685, sewwa sew tnejn u disgħin sena qabel ma ġiet mibnija l-

Il-Kappella ta' l-Assunta magħrufa bhala "Ta' Mamo", li nbriet fl-1683.



knisja prezenti ta' Hal-Muxi. Il-kampnar sar hafna snin wara, fl-1845 fuq pjanta ta' Giovanni Andrea Psaila.

Malli wiehed jidhol f'din il-knisja, jibqa' mpressjonat għaliex għalkemm mhijiex kbira xorta għandha opri artistici li żgur joghġbu lil kulmin jidhol fiha. Il-prospettiva ta' l-altar magġur fiha xogħol ta' senġha ta' skultura fil-ġebel. Din hi ffurmata minn bosta gwarniċi u mazzunetti li flimkien jagħtu dehra barokka. Fil-parti ta' fuq hemm jidhru post għal żewġ armi, iżda dawn baqghu vojta bla ebda skultura. Żgur li kull knisja f'Malta nsibu l-kwadru titolari li jkun fuq il-protettur jew protettriċi li l-knisja tkun iddedikat jew iddedikata għaliha. F'din il-knisja dan żgur ma jistax jonqos. Il-kwadru titolari juri lil Marija tiela' s-sema bir-ruh u l-ġisem akkumpanjata minn hafna anġli, u huwa xogħol il-pittur Pasquale Buhgiar.

Barra minn dan il-kwardu, f'din il-knisja hemm erba' kwadri ohra sbieħ imdawwra bi gwarniċa tal-ġebel. Fl-ewwel wiehed hemm Marija Annunzjata, fl-iehor hemm id-dehra ta' tlett qaddisin Sant'Antnin ta' Padova, San Leonardu u San Duminku, fl-iehor hemm id-dehra tal-qtugh ir-ras ta' San Ġwann Battista u fl-ahhar wiehed hemm id-dehra tal-qaddisin San Pawl, San Bartilmew, Sant'Injazju ta' Loyola u Santu Rokku.⁴

Din il-knisja għandha tmien hitan, u kull hajt huwa mzejjen b'par pilastri ta' stil doriku, u titla' għamla ta' koppla baxxa ovali b'lanterna li hija mimlija b'hafna xogħol ta' skultura. Fuq il-bieb il-magġur hemm tieqa tonda, li kienet issir f'kull knisja li kienet tinbena fl-imghoddi, sabiex iddawwal il-knisja. Ma rridux ninsew li dak iż-żmien ma kienx jeżisti d-dawl elettriku. Fil-ġenb tal-knisja hemm kampnar li nbena fl-1845 bi spejjeż ta' Giovanni Andrea Psaila.

Illum il-ġurnata din il-knisja, għalkemm hija opra artistika u prezzjuża għaž-Żebbuġin kollha, m'ghadhiex tintuża u m'ghadux isir quddies fiha. Tinfetah biss darba fis-sena nhar il-festa ta' *Corpus* għaliex waqt il-purċissjoni tinghata l-Barka Sagramentali fiha. Xorta wahda l-qima u d-devozzjoni lejn Marija Assunta għadha kbira f'Haż-Żebbuġ u xhieda ta' dan hija l-festa li tiġi ċelebrata b'tant ghożża min-nies ta' Hal-Muxi fil-kappella ddedikata lill-Assunta nhar il-15 t'Awwissu.

Referenzi:

1. Libro Esito delle fratellanze di Haż-Zebbuġ (1800-1850)
2. Ciappara S. "Storia Del Zebbuġ e sua Parrocchia".
3. Vella L. "Storja ta' Haż-Zebbuġ"
4. Miscellaneous Volume - Żebbuġ Parish Archives.

L-istatwa ta' Santa Marija f'Hal Muxi li ġiet nawgurata fid-19 t'Ottubru 1996, b'"Devozzjoni mill-poplu Żebbuġi".

